

అ జ ం తా

[క థా ని క]

శ్రీ శివరాజు వెంకటసుబ్బారావు

కొందరు సంసారాన్ని పోషించడంకోసం వుద్యోగం చేస్తారు. మరికొందరు యీ బాదరబందీ తేనివాళ్లు విశ్రాంతిపొందడంకోసం కష్ట పడి పనిచేస్తుంటారు. శలవుదినాలకోసం యెదురుమాసే వాళ్లలో గోపాలదాసు వొకడు. కోర్టులు మూశారు; ఆశలవలికి అతనికి సుశీలకాపరం ఎల్లా వుందో చూడాలని బుద్ధిపుట్టింది. సుశీలకి ఆడపిల్ల పుట్టి అప్పుడే ఐదేళ్లు దాటుతోంది. ఎప్పుడో పిల్లపుట్టక పూర్వం చూశాడు. తనని నిరాకరించి, అన్యశాఖకి చెందిన మధుసూదనరావుని పెళ్లిచేసుకున్నందుకు మొదట్లో అనూయపడినా కాలం గడిచినకొద్దీ ఆ ద్వేష భావం నశించి, యిప్పుడు వారి దాంపత్యాన్ని ఆదర్శంగా యెంచి వారిని నిజంగా గౌరవమైన ఆపేక్షతో ఎంచుతున్నాడు.

సుశీల 'ఇంటర్' పరీక్షలు ముగియగానే మధు సూదనరావుని ప్రేమించి పెళ్లిచేసుకుం దంటారు. అతనికి మాన్ ధూమ్ జిల్లాలో బొద్దుగనిలో చిన్న ఇంజనీర్ ఉద్యోగం అయిందనిచేసుకుందంటారుమరికొందరు. అతన్ని మొదటిసారి చూసినప్పుడు అతనిలో ఏముందని సుశీల వివాహంచేసుకుందో దాసుకు అర్థంకాలేదు. మధు అంత అందగాడు కాదు. అసలతన్ని చూడగానే, "ఇతను చక్కటివాడేనా?" అన్న సమస్యే రాదు. వైగా అతను నానిముచ్చలా కనిపిస్తాడు; ఏకాకి; మీటింగులు, 'సోవల్ ఫుక్షన్స్', నాటకాలు, ఉచ్యమాలు, రాజకీయాలు—వేటిల్లోనూ ప్రవేశించడు; ఎప్పుడూ దిగులుగా, యీలోకానికి సంబంధించనట్లు ఆలోచిస్తావుంటాడు; మితభాషి. పోనీ, మంచిమంచి దుస్తులు ధరించి 'ఫేషనబుల్'గా వుంటాడేమో అను

కుంటే అదీ కనిపించదు. ఇంట్లో వున్నప్పుడు, ఎప్పుడూ వొంటిమీద చొక్కాకూడా వుండదు. ఆ తలనొప్పిపుట్టించే లుంగీ, వారంపదికోజులదాకా గౌరి గించని గడ్డం, అర్థంలేకుండా వంకరలుతిరిగిపోయిన క్రాపింగు—తలుచుకుంటే మధు అనాగరికుడూలా, చరిత్రాత్మక మానవుడూలా వుంటాడు. ఇట్లాంటి మధుని సుశీల వివాహమాడడం దాసు కెంతో ఆశ్చర్యం కలగచేసింది.

దాసు కోర్టు మానుకుని, సుశీలని వర్జిస్తో దినాలు దినాలు గడపగలడు. ఆంధ్రదేశంలో ఆరోజుల్లో కొంతవరకేనా కాలేజీలలో చదువుకున్న స్త్రీలని వేళ్లమీద లెక్కపెట్టాచ్చు. చదువు, చక్కదనం రెండూ ఏకీభవించాయి సుశీలలో. ఎంతో ఛలాకీగా, సరదాగా మాట్లాడి అన్నిరకాల వ్యక్తులకీ కాలక్షేపం కలిగించగలడు. వీణమీద ఎంతో చక్కగా పాడుతుంది. "సుశి పాడితే నక్షత్రాలు నృత్యం చెయ్యడం మాటనే చెప్పలేను కాని, అవి కదలడంమట్టుకు కదుల్తాయని గట్టిగా చెప్పగలను" అంటాడు దాసు. అన్నింటిలోకీ సుశీలలో ఆకర్షణీయమైన వస్తువు ఆమె ప్రవర్తన. గొప్ప నైతికదృష్టిని వ్యక్తపరిచే నడవడి, ప్రత్యేకంగా వొక 'కేరక్టర్' వున్న స్త్రీ. చదువుకున్న స్త్రీలో ప్రవర్తన లేదని ఆమెస్వేచ్ఛని నిందిస్తూ ఆక్షేపించడం వొక ఫేషన్ అయిపోయింది. ఈవిమర్శ తప్పనీ, గుడ్డివనీ ఋజువుచేసేందుకు సుశీల చదువుకుందని దాసుఅభిప్రాయం. చదువుకొని ప్రేమించింది కాబట్టి యితరశాఖవ్యక్తివైనా సరే వివాహం చేసుకు తీరింది — యెంతో మందికి, ముఖ్యంగా దాసుకే కష్టం కలిగించి. పెండ్లి కాగానే చదువు చాలించింది; భర్తతో కాపరంచేసి యెంతో గౌరవం సంపాదించింది. భర్తకి మంచి కుటుంబీకుడని కీర్తి

తెచ్చి పెట్టింది. ప్రేమతో నిండిన ఆదర్శదంపతులు వారొక్కరేనని దాసు మనసారా నమ్మాడు.

కాని, మొదట్లో మధుని చూసినప్పుడు వారి వివాహం చాలాకాలం నెగ్గుతుందని దాసు అనుకోలేదు. ఇప్పుడు అతను పొరపడ్డానని గ్రహించుకున్నాడు. విచిత్రమైన స్వార్థంతో కుళ్లిపోతున్న భర్తకి సుశీల స్నేహంవల్ల మనోవికాసం, సఖ్యత నేర్పి తనవాడినిగా చేసుకునివుంటుంది, తన చాతుర్యంవల్ల. సుశీలభర్తగా జీవించిన మధు యిప్పు డెల్లా తియారీయాడో చూడాలని వుంది దాసుకి. ముఖ్యంగా, సుశీల యిప్పు డెల్లా వుందో? చుట్టంగా మాత్రంకాక, యితరవిధంగా తను ఆమెకి జ్ఞాపకం వున్నాడా? సుశీలఅక్క జ్ఞానభక్తిదేవి, యావనంలో, పాపం, ఆ వైధవ్యాన్ని ఎల్లా అనుభవిస్తోందో? ఆ రాత్రే గోపాలదాసు ప్రయాణం కట్టాడు.

ఆదర్శప్రేమ య్యగల వ్యక్తికోసం యెదురు చూస్తూ, వివాహాయత్నాలు విరమించిన బ్రహ్మచారులలో దాసు వొకడు.

రైల్వో సుశీలతో ఎల్లా మాట్లాడాలో ఆలోచించడం మొదలెట్టాడు. ఇత నెన్నో చమత్కారాలు చెప్పడానికి సంకల్పించుకున్నా, సమయానికి అవి రావని బాగా అనుభవం. అనుకున్న విషయం మరిచి పోకుండా మాట్లాడగలిగినవాళ్లని చూస్తే యితనికి మహాగౌరవం. ఏమీ చదువుకోకపోయినా సుశీల అక్క జ్ఞానభక్తి వెనక వొక చమత్కారమైన విషయం చెప్పి యితని ప్రేమగౌరవాలను పొందింది. "మంచి అందమైన స్త్రీలకి మంచి తెలివైన భర్తలు ఎందుకు దొరకరో?" అని దాసు ప్రశ్నించినప్పుడు, జ్ఞానభక్తి "తెలివైన పురుషులు మంచి అందమైన స్త్రీలను చేసుకోరు గనక" అని సమాధానం చెప్పింది. అది విన్నతర్వాత ఆమెను మరిచిపోవడం ఎల్లా? దాసును, జీవితం అనే పాఠశాలలో విద్యార్థి అనొచ్చు.

౨

దయం తొమ్మిదింటికి బండి సుశీలగారింటిముందు నిలిచింది. దాసు లోనికి ప్రవేశించగానే సుశీల అన్న ప్రబోధం కనిపించాడు.

"ఇన్ ష్యూరెన్సు వాళ్లకి కూడా ఎండలు, శలవులు అంటూ వున్నాయన్నమాట" అన్నాడు దాసు గదిలో కుర్చీలో కూర్చుని. ప్రబోధం సమాధానం చెప్పడు, నవ్వుడు. "ఎక్కడనుంచి రావడం?" అని మాత్రం అన్నాడు పచార్లుచేస్తూ.

"కోర్టులు మూశారు. చూసిపోదామనివొచ్చాను. ను స్వెప్ప జొచ్చావ్? నీ కేసున్నా పిల్లలా, లేక బర్త్ కంట్రోలా" అన్నాడు దాసు హాస్యం యత్నిస్తూ.

ప్రబోధం నవ్వుడు, మాట్లాడడు.

"చెప్పడానికి సిగ్గుపడుతున్నావు కాబోలు. పోనీ, నీ భార్యనే అడుగుతా ఎన్నో నెలో. ఇక్కడుందా?"

"లేదు. నిన్ననే వొచ్చా, సుశీల టెలిగ్రామిస్తే" దాసు పెదవికొరుక్కున్నాడు. "టెలిగ్రామా? ఏంకథ? కులాసాగా వుందా... సుశీల ఏదీ?" అని లేచాడు.

"ఆగడిలో వుంది. వెళ్లి చూడు"

"టైఫాయిడా?"

"దాని క్కారు. ఏంజబ్బు చేసిందో మధు గాడికి..."

దాసు కేమీ అర్థంకాలేదు. ఇద్దరూ గదిలోకి వెళ్లారు. సుశీల ఈజీచైర్ లో కూర్చుని, కాళ్లు బల్లమీద ఆనించింది. ఒక చెంపమీద చీరకొంగు కప్పకుని పరుంది.

దాసు దగ్గరగా వొచ్చి చెయ్యి పట్టుకు చూశాడు. అతని చేతిమీద వేడి కన్నీటిచుక్కలు పడ్డాయి.

"వొళ్లు చల్ల గానే వుండే!" అన్నాడు.

"దాన్ని చూస్తే నాకు మండుతోంది వొళ్లు. ఏడ్చు మానమంటే మానదు. నీతీ జాతీ లేకుండా లేచి

పోయిన వెధవకోసం ఏడవడం పాపంకూడా. చదువు కుంటేం, ఉద్యోగం ఏడిస్తే ఏం, - పరువూ మర్యాదా తగలడకపోయితర్వాత..."

"ఎవరు? లేచిపోవడ మేమిటి? వైద్యుడా?"

"పేరు చెప్పేగుకుకూడా సిగ్గేస్తాంది."

"నేను నమ్మను అన్నయ్యా. నిష్కారణంగా ఆయన్ని తిడుతున్నావు. ఆయన మంచివాడు. పదేళ్లు కాఫరంచేసిన నాకంటే నీ కెక్కువ తెలుసా?"

"పోనీ, తెలుస్తే, ఎక్కడి క్లాడో నీ కెందుకు తెలీదు? పెద్ద లవ్ మారేజి అని చెప్పి విర్రవీగావ్! రిజిస్ట్రారుముందు ముడెట్టునున్న మొగుడు, పదేళ్లనా నీతో కలిసివున్నందుకు సంతోషించక పైగా విమస్తా వెంగుకు?"

"నీకు టెలిగ్రామ్ యిచ్చింది, ఆయన్ని తిట్టడం కోసం కాదు. నీకు చేతనైతే వాకబుచెయ్యి. మతి సరిగా లేక వెళ్లివుండచ్చు...."

దాసుకు బోధపడింది.

"ఫ్యాక్టరీలు, గనులు మొదలైన భయంకర మైన వృత్తులలో పనిచేసేవారాకి అప్పుడప్పుడు పిచ్చెత్తడం సహజం. పిచ్చి తగ్గగానే తిరిగి మళ్లా వొస్తాడు. లే, లే, ఏడవకు. ఇంతకీ ఎక్కడి క్లాడు?"

సుశీల కళ్లనీళ్లు తుడుచునుంది. ఆమెది ఏడుస్తున్న పుడుకూడా అందంగా కనపడే చక్కదనం కాదు. చాలా నీరసంగా కనిపిస్తుంది. గర్వంగా చూసే ఆమె కళ్లూ, అహంభావం నూచిస్తూ పైకి కొనగా లేచిన ముక్కు ఆ చిక్కిన చెక్కిళ్లమీద క్రమంగా లేవు. పళ్లు చూపదు. పట్టువలని పెదవులవెనక దాచుకుంది, స్వార్థాన్ని శరీరంలో దాచుకున్నట్లు.

మామూలుకుశలప్రశ్న లవగానే, దాసుకి కాఫీ తెచ్చిపెట్టింది జ్ఞానభక్తి. ఆమెని చూసి దాసు కంగారుపడ్డాడు. "నువ్వు యిక్కడే వున్నావ్? నీకోసం కలకత్తాకూడా వొద్దామా అని పించింది. ఇంకా నయం, ముందే కలకత్తా వెళ్లాను కాదు..."

"ఏదో అంటావుకాని, -నిజంగా వొద్దావా?"

"రాకేం? నాకు కావల్సినంతస్వేచ్ఛ. సంసారం చట్టుబండలు లేదుగా యింకా....."

"సుశీలసంసారం యిల్లా తగులడిందిగా..."

"అబ్బ! వూరుకోవే!—ఆయన నన్ను విడిచిపెట్టి ఎక్కడికీ వెళ్లరు....." అంది సుశీల విచారంలో కోపంతో.

"అబ్బే, తప్పకుండా నీదగ్గరకే వొస్తాడు,— ఏతురకదానో తీసుకుని..."

"ఊరుకో అన్నయ్యా. నీకేం తెలీకుండావుందా? ఆయనికి ముప్పైవేళ్లు దాటినై. ఆయన కట్లాంటి బుద్ధులు ఎప్పుడూ లేవు. నేను ఆయన్ని వొదిలి ఎప్పుడూ వుండలేదు..." ఏడుపుమధ్య సుశీలమాటలు స్వగతంగా వుంటాయి.

"అసలు విషయం చెప్పు, జ్ఞానం" అన్నాడు, జ్ఞానభక్తికేసి తిరిగి దాసు. జ్ఞానభక్తి బల్లమీది వుత్తరాన్ని చేతి కిచ్చింది.

"ప్రియమైన సుశీకి—

నేను ఉత్తరహిందూస్థానం వెడుతున్నా. మళ్లా ఎప్పటికొస్తానో చెప్పలేను; అసలు వొస్తానో రానో చెప్పలేను. నీమీద కోపం లేదు. నవ్వు చాలా మంచిదానవు. నీలో ఏలోటూ లేదు. సకలైఫ్ బ్యాంకుతాలూకు రెండువేలు నీకు ఒక వారంలో అందుతాయి. తాళంచెవి రంగడికిచ్చాను, నుడ్డవై.

ఇట్లు, ప్రియమైన మధుసూదనం."

సుశీల గర్వంగా దాసుకేసి చూసి "మాశావా, నాలో ఏలోటూ లేదన్నారు" అంది.

"అదే వొక గొప్ప లోటై వుంటుంది" అంది జ్ఞానభక్తి పెదవివిరువుతో. దాసుకి ఈవాక్యం మరింత గొప్పగా స్ఫురించింది. జ్ఞానభక్తిది వయస్సుతో ఎదిగినకొద్దీ పరిపూర్ణత పొందే సౌందర్యం. అది చర్మమీదకాక శీలంపైన ఆధారపడిన అందం. మనం కళ్లుమూసుకు చూసినా కనిపించే అందం. అందులో వికాసం వాతావరణాన్ని బరువుగా చేస్తుంది. బరు

వైన శరీరం, లోతైన హృదయం, స్ఫుటంగా తీర్చి నట్లుగా వుండే అవయవాలు - ప్రాకృతిక సంబంధమైన వెరికక్తి ఆ కంఠంలో వినిపిస్తుంది.

ఎందుకో ఆమెని చూస్తే దాసుకి ఆరణ్యాలు జ్ఞాపకానికొచ్చాయి. మహారణ్యాలలో చెట్లనీడక్రింద చలించకుండా, నిశ్శబ్దంగా వుండే నీటిగుంటలమాదిరి లోతుకలిగిన నేత్రాలు ఆమెవి. వ్యర్థపరచని స్వచ్ఛమైన శక్తుల కూర్మివల్ల, సృష్టికోసం దాచబడి, జ్వాలలా మండిపడుతున్న ప్రాచీనవెలుగు ఆమెలో వ్యక్తమౌతుంది.

“నీకు తెలీను నామొగుడుసంగతి.”

“నీకు తెలిస్తే చెప్పరాదా?”

“ఉత్తరహిందూస్థానంలో ఏముంది? ఎవరెప్పు ణిఖరం చూడాలని వెళ్లాడా?” అన్నాడు దాసు.

“ఏమీకాదు. ఎవతినో తీసుకుపోయివుంటాడు - కనుక్కుంటే చెప్పారు, ఈమధ్య సాయంత్రం క్లబ్బుకు రావడంలేదని. ఆసమయంలో ఏనాంచారమ్మనో, ఏభృంగినో...”

“ఛ, ఛ - ఊరుకో అన్నయ్యా. నాభర్త అంత నీచమైనవాడైతే అసలు నే చేసుకుంటానా...”

“ఓస్, ఎట్లాంటివాడో లోపలికి దూరి చూశా వా?” అంది జ్ఞానభక్తి.

దాసుకి యివంతా తమాషగా వుంది. మధు విషయం అతనికే బోధపడలేదు. మామూలుగా కనపడే మనుషులు యేదోవొక సమయంలో ప్రమాదంగా మారగలరు కాబోలు. సుశీల భర్తమీది ప్రేమవల్ల విడిచి వుండలేక ఏనుస్తోందో, లేక తనని చూసి అందరూ చెప్పకుని పరిహసిస్తారని విచారస్తోందో! సుశీలంతటి మంచి, తెలివైన, అందమైన స్త్రీభర్త ఆమెను వొదిలి పెట్టాడంటే సుశీలస్వార్థాని కెంత దెబ్బో, ఆసంఘం కోసం కార్చిన కన్నీగులో చల్లగా తగుల్తుంది.

“ఐనా, ఏడేళ్ల కూతురుండగా, మధుకి యిదేం మాయరోగం, లేచిపోదానికి!”

“ఊదుకునికూడా సంపాదించాలని” అంది జ్ఞానభక్తి.

సుశీల కోపంతో కొంగు చెంపమీద కప్పకుంది. భర్తని వదిలి తీసుకురమ్మని దాసుని ప్రయాణం కట్టించింది. బ్రతిమలాడింది. అన్నకి కోపం; అక్కకి ద్వేషం. దేవుడే పంపాడు దాసును. ఎంత ఖర్చు అయినా సరే, - వెడితే, అతని సహాయం ఎప్పుడూ మరవదు. జ్ఞానభక్తినికూడా రమ్మన్నాడు దాసు.

“అతని మొహం నే చూశలేను. అతన్ని తలుచు కుంటే, అతని బండశరీరాన్ని స్మరిస్తే, నావొళ్లు భగాభగా మండుతుంది. నే రాను.” అంది జ్ఞానభక్తి.

3

నాలుగురోజులు ఊళ్లంటా తిరిగి, వాకబులతో విసుగుచెంది, దాసు ఆఖరికి ఔరంగాబాదు చేరు కున్నాడు. అక్కడనుంచి అజంతా, ఎల్లోరా గుహలకి ముప్పైమైళ్లు మోటారుమీద ప్రయాణం. అక్కడ పార్కులో హోటల్లో టీ త్రాగుతుంటే, దాసుకి మధుసూదనం కనిపించాడు. అతని బల్లదగ్గర మరో వ్యక్తికూడా వున్నాడు - వేషాన్ని బట్టి గుజరాతీ. మధుదగ్గర కెళ్లి, నవ్వుతూ ఆహ్వానించాడు. అతను ఏమీ మాట్లాడలేదు. మరో కుర్చీ లాక్కుని కూర్చున్నాడు. “ఎక్కడినుంచి రావడం” అనేనా అడగనందుకూ, అతని గర్వానికి కోపం వొచ్చింది. మాసిన దుస్తులు, పెరిగిన గడ్డం, శూన్యత్వం కేసి స్థిరంగామానే కళ్లు - అతన్ని సుశీలభర్తగా వూహించడమే కష్టంగా వుంది.

“నువ్వొచ్చి ఎంతకాలమైంది?” అని అడిగాడు దాసు.

“ఏమో.”

“బనెక్కడ?”

“ఇక్కడే.”

“అంటే?”

“ఇక్కడ గదిలో.”

మల్లా నిశ్శబ్దం. ఆతనితో చెప్పదలుచుకున్న నీతులు, పెట్టదలుచుకున్న చీవాట్లు జ్ఞాప్తికి తెచ్చు కుంటున్నాడు దాసు.

“నేను రావడం యింటిదగ్గరనుంచే” అన్నాడు సువ్యయత్నించి.

“కావొచ్చు.”

దాసుకి వొళ్లు మండుతోంది. తన కేమీ తెలీదనుకుని దాచటానికి యత్నిస్తున్నాడు కాబోలు. ఆ గుజరాతీవాడు లేకపోతే అక్కడే అడిగేసును.

“సుశీల సువ్యవోచ్ఛేసినప్పటినుంచీ లేవడంలేదు.”

సమాధానంలేదు. మళ్లా—

“సుశీల చాలామంచిది.”

ఈసారి నవ్వాడు.

“ఇది నవ్వేవిషయం కాను. భార్యాపిల్లల్ని త్యజించి,...”

ఇంకా నవ్వుతున్నాడు.

“ఛ! నవ్వకు, - సుశీతో చెప్పి రా లేక పోయావా? సుశీ క్షమించునేమో.”

అత నివేదీ వినిపించుకోడం లేదు. దాసుకి నవ్వొచ్చింది లోపల అతని వైఖరి చూస్తే. చెడిపోయిన వాళ్లమీద కోపగించడం ఎంతకష్టం, హాస్యదృష్టివున్న వాళ్లకి!

“ఆమని షేదీ?” అని ప్రశ్నించాడు దాసు.

“ఏమనిషి?”

“అదే. ఎవరికోసం పెళ్లాన్ని వొదిలేసాచ్చావో, అది.”

“నా కేం తెలీడంలేదు.”

“అమాయకత్వం నటిస్తే లాభంలేదు భాయీ... నేనూ నీలాంటివాడినే. సువ్యవ లేవదీసుకొచ్చిన ఆమనిషి ఎవరని?”

“మాపిస్తా రా.”

అతను లేచి బిల్లు చెల్లించి, వీధిలోకి నడిచాడు. ఇద్దరూ వొక చిన్న డాబాలోకి చేరుకున్నారు. దాష్టో దొడ్డివైపుగదిలోకి వెళ్లారు. గదికి తాళంకూడా లేదు. అక్కడ ఓ క్యంపుమంచం, చేతులులేని కుర్చీ, పీటమీద స్టాప్టర్ ఆఫ్ పారిస్ తో కలిసిన రేగడిమట్టిముద్ద పెట్టివుంది. అతనితాలాకు పెట్టె, గోడకున్న మేకుని ఓ తువ్వలు, మంచంమీద

కంబళీ, దానిమీద ‘అజంతాకళచౌన్నత్యం’ అన్న ఇంగ్లీషుపుస్తకం—ఆగదిలో యింకేమీ లేవు. దాసు మంచంమీద కూలబడి పుస్తకం తీసుకుని పుటలు తిరగెయ్యడం మొదలెట్టాడు. మధు డబ్బులేక అవస్థపడుతున్నాడని తెలుసుకున్నాడు. తీసుకొచ్చిందంతా ‘ఆమనిషికి’ పెట్టేశాడుకాబోలు. ఏదీ కనపడదే? బజా రెల్లెందా?

“ఇదా నీగది? ఆమని షేక్కడ?”

“అదే” అని ఆపీటమీద వున్న మట్టిముద్దకేసి చూపించాడు.

“వేళ్ళాకోళ్ళానికేం— చెపుమా.”

బిగ్గరగా నవ్వుతాడు మధు.

“ఛ, ఛ! నవ్వుతుంటే నాకు వొళ్లు మండుతోంది. నీకు మేనర్నోలేవు. ఏదో పెద్దమనిషివనుకుని, నీభార్య పంపితే వొచ్చా.”

“అది పంపిందకాబట్టే వొచ్చావ్. లేకపోతే నే నేమైతే నీ కెందుకు?”

“పండంటి పెళ్లాన్ని వొదిలిపెట్టిన సువ్యవైతే ఎవడి క్కావాలి?”

“నా కిద్దరు పెళ్లాలు” బిగ్గరగా పిడుగు మారు మ్రోతలా నవ్వుతాడు మధు.

“అదే నారెండో పెళ్లాం.” అని మళ్లా పీటమీది మట్టిముద్దకేసి చూపించాడు.

“సువ్యవంత ఫూల్ అనుకోలేదు.” అన్నాడు దాసు.

“ఫూల్స్ కి మంచివాళ్లు ఫూల్స్ గానే కనిపిస్తారు.”

“నీవుపన్యాసంకోసం రాలేదు. నీభార్యమా టేం చెపతావు?”

“ఏమీ చెప్పను.”

“వాళ్ల భుక్తి?”

“ఇంతవరకూ వాళ్లకోసం, నా కాపని ఇష్టం లేకపోయినా, శ్రమపడ్డాను. ఇంక వాళ్లదోవ వాళ్లు చూసుకోవాలిందే.”

“నిన్ను నమ్మి ప్రేమించిందానికి యిదా నీ కృతజ్ఞత?”

“దానికోసం పదేళ్లు నాలోకశని త్యాగం చేశాను. అదే నాకు కృతజ్ఞత చూపి, నన్ను వొంటిగా వొదిలేసి త్యాగం చెయ్యాలి. దానికేం? సంస్కర్తలు, దయామయులు, బంధువులు, మీరంతా వున్నారూగా పోషించేందుకు! వాళ్లన్నయ్యో, లేకపోతే నవ్వో...”

“అధోగతిపాలు చేస్తావా—”

“జ్ఞానభక్తి ఎల్లా బతుకుతోందో, సుఖీకూడా అల్లాగే.”

“నిన్ను కోర్కెకిస్తే?”

నవ్వుతాడు.

“పోషణార్థం ఆమట్టిముద్ద యిస్తా కోర్కెవారికి”

“నా కేం బోధపడడంలేదు.”

“నువ్వు పూల్ వి దానూ. నీ కేమీ అనుభవం లేదు. మొగాడు పెళ్లాన్ని వొదిలి లేచివెళ్లాడంటే ఎవరో స్త్రీ వుండితీరుందని మీగుడ్డినమ్మకం. నా వ్యవహారంలో స్త్రీ లేదు. నేను ఏకాంతంగా వుండి గొప్ప శిల్పి నాదామని సంకల్పించా.”

దాసుకు నవ్వొచ్చింది.

“దగ్గరదగ్గర నలభైవేళ్లవయసుంది — ఇప్పుడు శిల్పివి అవడం ఏమిటి? నువ్వు గొప్పశిల్పివి కాగలవని నీ కెళ్లా తెలుసు?”

“కాగలను. చిన్నప్పటినుంచీ ఆచిహ్నాలు నాలో వున్నాయి. మానవుడి శరీరం నాకు గొప్ప యథార్థం. వాడి హృదయాలు, ఆత్మలు, నీతులు నా కక్కర్లేదు. శరీరంలోవొంపులు, ఎత్తులు, పల్లాలు శిల్పంలో ప్రతి ఫలింపచేస్తే అతని సౌందర్యం, మంచితనం శాశ్వతంగా వుండిపోతాయి. శిల్పంలో స్థిరత్వం వుంది.”

“నువ్వు నేర్చుకున్నావా?”

“లేదు. కాని బొగ్గులమీద చాకుతో అనేక ప్రతిమలు తయారుచేశాను. ఇప్పటికేనా మించిపోయిందిలేదు. వొచ్చే ఏడాది అఖిలభారతచిత్రప్రదర్శన కాలకి నాప్రతిమ పంపి మొదటి బహుమానం నెగ్గి తీరతా.”

ప్రదర్శనకాలనిగురించి పత్రికలలో ప్రకటించడమే యితనిలో ఆకస్మికమైన యీమార్పుకీకారణం.

చిన్నప్పటినుంచీ లోపల దాచబడిన సృష్టిశక్తులు చెలరేగి చిందులుతొక్కాయి.

“దీనికి ఇంట్లోంచి పారిపోవడం ఎందుకు? సుఖీల ఎంత ఏడుస్తోందో తెలుసా? నిన్నెంతగా ప్రేమిస్తోందో...”

“దానిలో నాకు అక్కర్లేని తెలివి, సంగీతం, నీతి, గౌరవం, ప్రేమ, మంచి అన్నీ వున్నాయి. కాని నాకు కావల్సింది మాత్రం లేదు.”

“ఏమిటది?”

“నన్ను ఏకాంతంగా వుండనివ్వడం. ఆ వుద్యోగం, వాతావరణం, సంసారం నాకు సరిపడదు.”

“ఎన్ని చెప్పా. నువ్వు గొప్ప ఆర్టిస్టువి కాలేవని తోస్తోంది.”

“స్త్రీలు నన్ను ఒంటిగా ఉండనిస్తే నేను ఏదనుకుంటే అదవగలను. దేన్ని కావాలంటే దాన్ని సృష్టించగలను.”

“ఇదేకాబోలు, సెక్స్ ని సబ్లిమేట్ చేయడమంటే” అనుకున్నాడు దాసు. అనుకొని “సరే నే వెడతాను. సుఖీలకి ఏం చెప్పా?” అని అడిగాడు.

“దాని విషయం ఏమైందీ నాకు అక్కర్లేదన్నానని చెప్పు.”

లోపల ‘స్కాండల్’ అనుకున్నాడు దాసు.

“మరి నీకు డబ్బు?”

“ఏమో?”

“గుడ్ బై. కావలినే నాకు రాయి — సద్దుబాటైతే డబ్బు పంపుతా.” అన్నాడు దాసు గుమ్మం దాటి.

“అక్కర్లేదు యిప్పట్లో. ఇది తీసికెళ్లి చదువుకో” అని ‘అజంతాకళ’ని గూర్చిన పుస్తకం దాసు చేతులో పెట్టాడు.

“అజంతాశిల్పాలు ఆంధ్రులని మరిచిపోకు” అదే మధునూదనం చెప్పిన ఆఖరి సందేశం.

౪

దాసు అజంతా, ఎల్లారాల శిల్పాన్ని చూసి ఏమీ అర్థంచేసుకోలేదు. అసలు శిల్పకళంటేనే అతనికి బోధపడలేదు. స్థిరత్వం అంటే ఏమిటి? యా వనంలో వున్న విహారికోసం వేటాడుతూ దూరంగా నిలబడ్డాడు ఆనిటుడు. ఆ ప్రతిమలలో విహారి తన యావనం పోగొట్టుకోడు—విటుడు ఆమెని పొంద నూలేడు. ప్రేమ విజయంపొందదు కాబట్టి సౌంద ర్యానికి చావు లేదు. దీన్ని గురించి కీటు ఎప్పుడో పద్యంకూడా రాశాడు. గంగూలీ, రాయ్చౌదరి, బాపిరాజు, కజిన్సు, రాజర్ ప్రే మొదలైన వ్యక్తులు యీ శిల్పాలని చూసి మతిపోగొట్టుకన్నారు! ఎందు కో దాసుకి అర్థంకాలేదు. ఓ భూకంపానికి యివన్నీ నాశనంకావు?

తన రాయ బారం విజయంపొందనందుకు చిన్న పుచ్చుగుని, సుశీలతో జరిగిందంతా చెప్పడానికి కష్టం తోచి, దాసు పట్నం వెళ్లిపోయి, అక్కడినుంచి అంతా లేఖాపూర్వకంగా తెలియజేశాడు. అతనికి మధు అంటే ఏవగింపుపుట్టినా లోపల జాలి కలిగింది. ఏదో అతనిలో వింతవిషయం లేకపోతే సుశీల అత న్నులత బుంగా ప్రేమించివుండదు, అంతవయస్సులో. మహావృక్షాన్ని అల్లుకున్న లతలా వుంది సుశీలజీవనం. ఆవృక్షం కొమ్మని ప్రసరింపజేసి అరణ్యం అంతా ఆక్రమించుకుంటోంది. కాని వేళ్లు భూమిలోనే. స్త్రీలు భూమి. భూమిని వొడిస్తే ఆకాశానికి ప్రాకు లాడతా నంటుంది ఆవృక్షం!

నెల గడిచింది. దాసు వ్రాసిన ఉత్తరం సుశీల చద వడం అదప్పుడే పదోసారి. అందులో కొన్ని వాక్యాలు వింతభావాలని స్ఫురింపజేశాయి: “అతను సంసార జీవనంతో అసంతృప్తి చెందినట్లు తోస్తుంది. మన గొడవే లేదు. తనని వొంటిగా వుండనియ్యమని బ్రతి మలాడాడు. ప్రేమ అక్కర్లేదుట. ప్రేమ అనేది స్త్రీల కోజబ్బుట. అబలలుకాబట్టి పురుషులమీద అధికారం చెలాయించి లోబరుచుకుంటారుట. స్త్రీకి జీవిత మంతా ప్రేమేనని నమ్మించేటట్లు చేస్తారుట. నా

కేమీ తెలీడంలేదు. పరిచయం వున్న అందంతో విసుగు చెందాడని అనడానికీ వీల్లేదు. ఆమాటకొస్తే మీ అక్కయ్య అచ్చంగా అజంతావిగ్రహంలా వుంటుంది.”

చిరరిసంగతి నిజమని తెలుసుకుని సుశీల పెదవి కొరుక్కుంది. తనకంటే తనఅక్క ఎన్నో రెట్లు చక్కంది; ఒక పర్సనాలిటీ వున్నది. శిల్పిని ఆకర్షించే శరీరం ఆమెని. సుశీల చిన్న పుచ్చుగుని బాధపడింది. భర్త తనని లెక్కచెయ్యలేదంటే, సంఘంలో తన ప్రాధాన్యత పోగొట్టుకుంటుంది. తన పెళ్లిని అందరూ వెక్కిరిస్తారు; చదువుని హేళనచేస్తారు; ప్రేమని గురించి ఏకాంకనాటకాలు వ్రాస్తారు. ఎవరిలోవారు, ఓడిపోయినా, సమాధానపడి, కొత్త ఆధ్యాత్మిక ప్రశాంతాన్ని అలవరుచుకుంటారు. కాని యితరుల దృష్టిలో, స్వార్థాన్ని పోగొట్టుకోడం ఎంతనీచం, ఎంత కష్టం! భర్తను పొందేటందుకు దేన్ని త్యాగంచేసినా పాపంలేదు. పెద్దలు సమ్మతిస్తారు, పురాణాలు సమ్మ తిస్తాయి. జ్ఞాన భక్తిని బలివ్వాలి. బలిచ్చి తన ఆత్మని రక్షించుకోవచ్చు. ఎందుకంటే, విధవకాబట్టి అక్కకి ఆత్మతో అంత అవసరంలేదు. సంసారంలేనివాళ్లకి ఆత్మలూ, రక్షణా ఎందుకు? పదిమందీ అనదలుచుకున్నది అనడం ఎల్లానూ మానరు.

“అక్కా! నువ్వే వెళ్లాలి - నాకింకెవ్వరూ లేరు.”

“నేను కాదు - నువ్వే వెడితే మంచిది. మనం అక్కర్లే దంటుంటే వెళ్లడం ఎందుకు?”

“ఏదో అల్లా అన్నారు కాని, మన్ని—క్షమించు, నన్ను నిజంగా వొదిలేస్తారంటావా? శిల్పికావడ మేమిటి? ఆ చెక్కడం ఏమిటో యిక్కడే చెక్క రాదూ?”

కొంచెంసేపు నిశ్శబ్దం.

“నే వెడితే బాగుండదు. అందరూ ఏమనుకుంటారు? వైగా అతనంటే అరికాలుమంట నాకు,” అంది జ్ఞానభక్తి.

“నాకోసం వెళ్లరాదా?” సేత్రాలు తడిసినై. అక్కకేసి చూడలేకపోతోంది. “నువ్వు వెడితే ఆయన తప్పకుండా వస్తారు.” చేతుల్లో మొహం కప్పుకుంది.

“నీ కెట్లా తెలుసు? అతనంటే నాకు గిట్టదని నీకు తెలీదా? అతనికిమాత్రం తెలీదా?”

“కాదు. నాతో వెనక అనేవారు, ఎప్పుడో అర్ధరాత్రి...నీలో శిల్పం వుందని...”

“అంటే?”

“నాకు తెలీదు. కాని, నీకు తెలుసు, నీకు తెలుసు...” మాటలవల్ల మనసు తిప్పలేనని తెలుసుకుని, సుశీల ఏడవడం మొదలెట్టింది. కన్నీరు, స్త్రీలయెదుట కూడా, భావకంటే బలమైన ఆయుధం!

“నువ్వు చెప్పేది నాకు అర్థంకావడం లేదు.” అంది జ్ఞానభక్తి. జాలితో ఆమె అధరాలు వొణికాయి. చేతులని గట్టిగా బిగించుకుంది చెప్పరాని భ్రమతో.

“నాకు చెప్పడం చేతకాదు. నీకు తెలుసు. ఆయన్ని నువ్వు - నువ్వు జయించగలవు. నాకోసం త్యాగం - నువ్వు చెయ్యగలిగింది...నన్ను చెప్పమనకు” అంటూ రెండుచేతులనూ ఆమె మెడచుట్టూ వేసి కొంగులో మొహాన్ని దాచుకుంది. కణతలకి అక్కకంతం లోనరాలు వొణకడం తగిలింది.

జ్ఞానభక్తి చదువుకున్నది కాదు. నాగరికతలోని మెరుగులు ఆమె పఠించలేదు.

తన కెందుకో మధు అంటే చెప్పరాని ఆసూయ, భయం, బాధకూడా. కళకోసం పెళ్లాన్ని వొదిలి, తనకోసం కళని వొదిలే తన కెంత విజయం!

“నేను వెళ్లను. వెడితే, - నాకు తెలుసు.” చాలాసేపు ఏడ్చు సాగించింది.



జ్ఞానభక్తి అజంతా వెళ్లి అప్పడే నెలరోజులు గానూ కావస్తోంది. ఇంకా రాకపోవడం సుశీలకి ఆశ్చర్యం, భయం కలగజేసింది. నాలుగుతరాలు వ్రాసింది - వొకదానికి జవాబులేదు. తెలిగ్రా మిచ్చింది -

జవాబులేదు. తనకూతుర్ని అన్నతో పంపినందుకు విచారించింది. కూతుర్ని అక్కతో తండ్రిదగ్గరికి పంపితే ఎంతబాగుండును? కూతుర్ని చూసేనా వొచ్చును. కాని జ్ఞానభక్తి అక్కడ ఏం చేస్తోంది? ఏకాంతంగా వారిద్దర్ని వూహించుకుని బాధపడింది. రాత్రి కలలో వారు శిలలుగా మారినట్టు కనిపించారు! సుశీల కృశించిపోతోంది. చదువు, నాగరికత, తెలివి, మంచితనం - అన్నీ తోలిగిపోయి, యథార్థం నశించి, కరిగి కన్నీటిబిందువుగా కారింది. దాసుకి రాసింది అర్థం లేని పిచ్చివుత్తరం. అన్నయ్యకి రాసింది. ఎక్కడూ జవాబువ్రాయరు. అందరికీ వేశాకోశం గా వుంది తన బ్రతుకు. తనే వెళ్లడానికి నిశ్చయించుకుంది. వెడితే, వారిద్దర్ని చూసి, - ఆదృశ్యం తను భరించగలదా? ఎంత తలవొంపు! జ్ఞానభక్తిని బ్రతిమాలి పంపినందుకు విచారించింది. జ్ఞానభక్తి తనభర్తమీద చూపే ద్వేషం అంతా నటనేనని భావించుకుంది. దానిశరీరంలో శిల్పం వుందిట! సుత్తితో ఆశరీరాన్ని ముక్కలుముక్కలుగా కొట్టాలని వుంది తనకి. చాలామంది కృతులు కష్టాలవల్ల మంచివా రౌతారనీ, ఆధ్యాత్మికంగా మారతారనీ అంటారు. కాని అది పూర్తి సత్యం కాదు. కష్టాలు మనకి నీచత్వం, కుట్ర, పట్టుదల, ద్వేషం నేర్పుతాయి కాని మంచితనాన్నీ, వికాలహృదయాన్నీ కాదు. సంతోషం, సౌఖ్యం, తృప్తి మనని మంచివారినిగా చెయ్యొచ్చు అప్పుడప్పుడు. అనుభవం అంటే కష్టాలూ, కన్నీరూ అవక్కలేదు. నిజమైన భౌతిక సౌఖ్యంకూడా గొప్ప అనుభవం కావొచ్చు.

ధ్వంసంచేసే శక్తులు సుశీలలో చెలరేగాయి.

నిశ్చయించుకుంది; అజంతాకి ప్రయాణంకట్టింది. నేపాల్కి బండికోసం రంగడిని పంపింది. వంటింటి తలుపు గొల్లెంపెట్టేటప్పుడు మూలనున్న సుత్తిని చూసింది. “దాని శరీరంలో శిల్పం వుందిట!” అనుకుంది.

వీధితులుపుచప్పుడు! జ్ఞానభక్తి, మధు వొచ్చారు. సామాను హాల్లో పెట్టాడు బండివాడు. మరో పెద్ద ‘రోజ్ వుడ్’ పెట్టెని మధు, బండివాడూ భద్రంగా దింపి లోపలికి తెచ్చారు. జ్ఞానభక్తి తిన్నగా గదిలోకి

వెళ్లింది. తలగడాలో మొహాన్ని దాచుకుంది. సుశీ ఏమీ మాట్లాడలేదు. భయంకరమైన నిశ్శబ్దంతో వాతావరణం బరువెక్కింది.

“స్నానానికి నీళ్లు కాగేలోగా కాఫీ తెప్పిస్తా” అంది సుశీ.

“ఇంట్లో కాయరాదూ?”

“ఇల్లంతా సర్ది, నేనుకూడా వొద్దామని బయలు దేరా యిప్పుడే.” అంది.

ఎవ్వరూ మాట్లాడలేదు. సుశీకి ఎల్లా మాట్లాడాలో తెలీలేదు. అప్పట్లో భర్త తిరిగి యింటికొచ్చినందుకు ప్రధానమైన వుద్రేకం, తృప్తితో కూడుకొన్న సంతోషం! ముళ్లగో, ఎముకలతో కప్పబడివున్న రాజబాట రాజబాటే.

‘స్త్రా’ ముట్టించి, చీర మార్చి, అక్కదగ్గర కెళ్లింది. “కాఫీ కాస్తున్నా-ఈలోగా నిద్రపోతావా?”

జ్ఞానభక్తి ఆమెకేసి చూడలేదు. కళ్లు ఎర్రగా వున్నాయి. నిద్ర లేకపోవడంవల్లో, ఏడ్చువల్లో సుశీలకు తెలీలేదు.

“ప్రయాణంబడలిక, కానేపు పడుకో” అని అక్కబుజంపైకి చెయ్యివేసి, ఓదార్చినట్టుగా తట్టింది. అల్లా ఎందుకుందో తన కర్థంకాలేదు. ఆమెశరీరాన్ని తడిమిచూసింది. కొంచెం చిక్కినట్టుగా వుంది.

“ఇన్నిరోజు లున్నావేం? పోనీ, వొక్క వుత్తరానికేనా జవాబు వ్రాయకూడదా?”

“ఒక్కఉత్తరం నాకు చూపించలే దతను”

“పోనీలే... ఏదో జరిగిపోయిందిగా... సుఖంగా ఇంటికి చేరుకున్నారు. అదే పదివేలు.”

మళ్లా తలగడాలో మొహం దాచుకుని ఏడుస్తుంది. కష్టసుఖాలనంది కాపాడేది కన్నీరుతక్కమరి మార్గం లేదు. ఆరాత్రే జ్ఞానభక్తి అన్నదగ్గరకి కలకత్తా వెళ్లింది.

౬

క్రమసాలు గడిచాయి. సుశీల తన సంసారాన్ని నాటకంలో దృశ్యంగా మార్చిస్తే భరించ

లేదు. భర్తను అజంతావిషయా లేమీ అడగలేదు. అతనూ యేమీ చెప్పలేదు. సుశీల తనలో బాధను దిగమింగింది—సంశయాలతో కణతలు పగిలిపోతున్నా, భర్తకి తెలీకుండా. సమత్వం, పూర్వప్రేమ చూపిస్తూనే వుంది. భోజనం, నిద్ర, కాఫీ, షికార్లు, కబుర్లు అన్నీ యథావిధిగా సాగిపోతున్నాయి. వ్యక్తుల బుర్రలు గొప్పభావాలచేత, హృదయాలు నూత్న వికాసంచేత వెలిగి చిందులు తొక్కుతుంటే “గొడుగు మరిచిపోయారు”, “చాకలాడు చొక్కా తేలేదు,” “కామమ్మకి మాడో మాసంట” లాంటి స్వల్ప విషయాలతో గానాన్ని చంపుకుంటారు అనేం కర్మమో!

భర్త అజంతానుంచి తీసుకొచ్చిన పెట్టెను గురించి తెగించి అడిగింది. అతను చలించకుండా పెట్టెను తీసి చూపించాడు. ఆమె అందులోని బొమ్మని చూసింది. ఏమీ ప్రశ్నించలేదు. అతనే అన్నాడు: “ఈప్రతిమను అఖిలభారతచిత్రప్రదర్శన కాలకు పంపుతా రేపు సోమవారం— క్యాంపుకి వెళ్లి రాగానే.”

“ఏవూ రెడతారు?”

“కలకత్తా వెళ్లాలి— బొద్దుధర కనుక్కోవడం కోసం.”

బుధవారం మధు కలకత్తా వెళ్లాడు. అది వేసంగి. శనివారం. సుశీల పెట్టె తీసి ప్రతిమను నిలబెట్టి చూసింది. కింద అట్టమీద “ఆధునిక బానిస— శిల్పి: మధు” అని వ్రాసివుంది. ఒకే బేస్మీద రెండు విగ్రహాలు కలిసి వున్నాయి. ఒక పురుషుడు మోకాళ్లని క్రింద ఆనించి, రెండు చేతులూ నడుం వెనకభాగాన్ని కట్టుకుని తల కిందకి వొంచి రెప్పలు వాల్చివున్నాడు; అతని మెడమీద వొక చెయ్యి నొక్కిపెట్టి, రెండోచేతులో వంటగరిట పట్టుకుని నిటాగ్గా నిలబడివుంది వొక స్త్రీ. అదీ ఆ విగ్రహం. సుమారు నాలుగడుగుల ఎత్తు.

సుశీలకి పూర్తిగా అర్థంకాలేదు. పురుషుడు నాగరికప్రపంచంలో స్త్రీకి బానిసత్వం చేస్తున్నాడనా, లేక యిద్దరూ కలిసి తిండికీ, వంటింటికీ

బానిసలుగా వున్నారనా దాని భావం? కాని వొకటి తెలుసుకుంది. ఆస్త్రీబొమ్మ జ్ఞానభక్తిని జ్ఞాపికి తెచ్చింది. అక్క పొందిన అఖండవిజయాన్ని ప్రకటించే చిహ్నం ఆబొమ్మ. దాని సౌందర్యాన్ని వర్ణించడం ఎట్లా? చీరకీ, చొక్కాకీ, మోటారుకీ, కలానికీ 'అందం' అనేమాట వుపయోగించడం అలవాటైతే, నిజమైన అందాన్ని ఎదుర్కొన్నప్పుడు మాటలు దొరకవు వర్ణించేందుకు. వాడుకవల్ల 'అందం' అనే పదానికి విలువ నశించింది.

సాయంత్రం కలకత్తానుంచి జ్ఞానభక్తి వచ్చింది. ఇద్దరూ చాలానేపు మాట్లాడుకొన్న తర్వాత సుశీల అంది: "బావ కలకత్తా వచ్చేరే, నీకు తెలీదూ?— ఉత్తరం వ్రాశా నన్నారు!"

"తెలుసు..."

బావవిషయం యెత్తితే అక్క యెల్లా మాకు తుందో చూడాలని సుశీల అర్థంలేని ప్రశ్నలు వేసినా, జ్ఞానభక్తి దొరకలేదు. ఉద్రేకం అణిచిపెట్టుకోడంలా స్త్రీలు నిజంగా శిలావిగ్రహాలే.

సుశీలకు కొత్తభావం స్ఫురించింది. పూర్వం అక్క తన భర్తంటే ఎంతో ద్వేషం, అయివ్యత ప్రకటించేది. ఎందుకు? అతను తను కోరింది యివ్వగలడు కదా అనుకుని తన వాంఛనీ, అనురాగాన్నీ ద్వేషంగా మార్చిందన్నమాట. పొందలేని వస్తువుని ద్వేషించటం ఎంత సహజం!

ఆస్త్రీబొమ్మ నిజంగా అక్కను చూసి చెక్కిందే. దానిభావం, తనకి కాక అక్కకి బానిసగా మారాడనా?

సుశీల సుత్తిని తీసుకుంది. తరవాత ఏదో సమాధానం చెప్పొచ్చు. మించిపోయింది లేదు. భర్త మరో విగ్రహం—తనలాంటిదాన్ని తయారుచెయ్యగలడు. తనకే బానిసగా మారాడంటే ఎంత బాగుంటుంది! శిలంవున్న సుశీల ఆప్రతిమని నిర్మూలం చెయ్యడానికి సుత్తి వైకెత్తింది. జ్ఞానభక్తి వారించింది; బ్రతిమలాడింది; చెయ్యి పట్టుకుంది; గడ్డం పట్టుకుంది.

"అతను లేనప్పుడు సువ్య యిల్లా చేస్తావని భయపడే వొచ్చాను నేను. అతను యీవిగ్రహాన్ని సృష్టించడంకోసమే పుట్టానని చెప్పాడు. అందుకనే అతను జీవించాడుట. వొద్దు—"

అక్క తనని యింత వారించి బ్రతిమలాడకపోతే సుశీల ఆ బొమ్మని తుమించివుడును. అక్క తన శరీరాన్నీ, 'ప్రతి'నీ రక్షించుకోడానికి ఎంతో తంటాలుపడుతోంది. తన స్వార్థాన్ని, నీతిని ప్రకటించాలంటే దాన్ని నిర్మూలం చెయ్యాలి. సుత్తితో స్త్రీబొమ్మని కొట్టింది. మల్లా, మల్లా. బొమ్మంతా ముక్కలైంది.

జ్ఞానభక్తి ఆపుకోలేక బిగ్గరగా ఏడ్చింది. "సుశీ, సువ్య నన్ను పూర్తిగా ఏమీ చెప్పనివ్వలేదు. నాకు చెప్పడానికి ధైర్యం రాలేదు. నేను చెప్పేది నిజమని నమ్మవనుకుని చెప్పలేకపోయాను. కాని నిజం, నిజం..."

మల్లా ఏడుస్తుంది. జుట్టు ముడి వూడి, చెక్కిళ్ల మీదికి బారింది.

"నేను తొందరపడ్డాను. కాని, అక్క, ఆ బొమ్మ యిక్కడ వున్నన్నిరోజులూ నాకు శాంతి లేదు—ఎంత బాధపడ్డానో దైవానికి తెలియాలి. అసలు, అదెక్కడున్నా నాకు శాంతి వుండదు. ఇప్పుడు నాకు నిశ్చింతగా వుంది. ఇంక చెప్పొ. నమ్మతాను."

"నమ్మాలి—బట్టుపెట్టు."

సుశీల అక్కచేతులో చెయ్యి పెట్టింది.

"నేను చెప్పడం నాకే కష్టంగా వుంది. ఆ సత్యం నాకే అసంభవంగా, రుచించకుండా వుంది."

"అబ్బ! దబ్బుని చెప్ప..."

చెప్పింది జ్ఞానభక్తి—పగిలిన ముక్కలని హస్తంలో తీసుకుని, వాటికేసి చూస్తూ.

"నన్ను అతను ఎప్పుడూ తాకలేదు—ముట్టలేదు—కోరలేదు."

"నిజంగా?"

"మనం పిచ్చివాళ్లం. పురుషులకి యెప్పుడూ మన గొడవే అనకుంటాం. బావ చాలా చిత్రమైన మనిషి."

పసిపాపని చేతులారా చంపుకున్న తల్లిలా సుశీల బాధపడింది. గొప్ప సత్యాన్ని సంఘం నమ్మదు. అందుకనే సంఘం అసత్యాలమీద ఆధారపడివుంది. అందుకనే యీ నాగరికసంఘాలలో అజఠా శిల్పిల్లాంటి వ్యక్తులు జన్మించారు. సత్యాలలో గొప్పసత్యం సత్యాలు సంభవించడమే!